

# IIT: आईटी व फार्मा के 10 प्रोजेक्ट पर उद्योगपतियों के साथ काम करेगा

भास्कर संवाददाता | इंदौर

आईआईटी इंदौर में दूसरा कॉर्पोरेट और इंडस्ट्रीज कनेक्ट कार्यक्रम हुआ। इसमें इंदौर और पीथमपुर के आईटी और फार्मा सेक्टर के 30 उद्योगपति शामिल हुए। परिणामस्वरूप 10 परियोजनाओं पर क्रियान्वयन आईआईटी इंदौर के साथ शुरू हो चुका और कुछ अन्य प्रोजेक्ट भी लाइन में हैं। पिछली बैठक की सफलता को देखते हुए फार्मा और आईटी कंपनियों को आमंत्रित किया गया। मुख्य अतिथि आईआईटी बॉम्बे के निदेशक व प्रो. सुभाषित चौधरी थे। आईआईटी इंदौर के निदेशक प्रो. सुहास एस. जोशी ने उद्योग प्रतिभागियों और लोगों को तकनीकी चुनौतियों से निपटने में संस्थान द्वारा की जा रही पहल के बारे में बताया।

## दो पैनल डिस्कशन के जरिए तलाशा मार्ग

प्रो. आईए पलानी, डीन अनुसंधान एवं विकास ने संस्थान के साथ सहयोग करने के बारे में बताया। प्रो. नीलेश कुमार जैन ने आईआईटी इंदौर में रिसर्च पार्क के बारे में बताया कि यहां उद्योग लॉन्ग टर्म के लिए अपने अनुसंधान एवं विकास के लिए यूनिट स्थापित कर सकते हैं।

प्रो. चौधरी ने समाज के विकास में उद्योगों और आईआईटी के संयुक्त प्रयासों के लाभों पर जोर दिया। उन्होंने जीडीपी की वृद्धि और राष्ट्रनिर्माण में उद्योग व शिक्षा जगत के साथ आने का महत्व समझाया। इसके पूर्व अगस्त 2022 में इंदौर और इसके आसपास के ऑटो सेक्टर के 15 प्रमुख उद्योगों के साथ बैठक की गई। पहली सीआईसी के आधार पर स्पेशल इंटरेस्ट ग्रुप्स का गठन किया गया था। प्रो. आनंद पारे डीन (एसीआर) ने गतिविधियों की जानकारी दी। फार्मा और आईटी क्षेत्र को लेकर दो पैनल डिस्कशन आयोजित की गई, जिनका उद्देश्य आपसी सहयोग के मार्ग तलाशना था।